


Lehen il-Malti

MAHRUG

MILL-"GHAQDA TAL-MALTI" (UNIVERSITA')



MIN ICEKKEN L-ILSIEN MALTI JOEKKEN LIL MALTA
MIN ICEKKEN LIL MALTA JOEKKEN LILL-MALTIN.

IL-MAHRUG X'FIH DAN IL-GHADD

Editorjal

Prof. G. AQUILINA, B.A.,
LL.D., Ph.D. (Lond.).

Tifel tas-Sug

G. CASSAR PULLICINO

Fuq il-Kalvarju

Patri V. V. BARBARA, O.P.

Kif sar l-Ennu Malti

DUN KARM

Il-Kurċifiss tal-Gholja

R. BRIFFA, M.D., B.Sc.

Il-Ghanja tal-Ghasafar

DUN FRANS CAMILLERI

Talba

Sra. MEME' ZAMMIT

Tahbit il-Qalb

G. DELIA, S.J.

Il-Qabar tar-Rebbiegħa

A. BUTTIGIEG, B.A., LL.D.

Bini Mwaqqa'

W. GULIA, Ph.C., B.Sc.

"The Pillar of the Cloud"

(Newman)

G. MICALLEF

Dawra mal-Biblijoteka

E. R. LEOPARDI

Nisel il-Kliem

Prof. G. AQUILINA

Recensjonijiet

G. C. P.

LEHEN IL-MALTI

LULJU-SETTEMBRU

IS-SBATA-X-IL SENA

Għadd 196-198

ARTI, HAJJA W MORALI

(Editorjal tal-Prof. G. AQUILINA, B.A., LL.D.

Ph.D. (Lond.)

“Hemm bżonn li fuq il-palk jiġi iffotografat is-sabih tal-hajja u mhux daka li jmur igharraq il-ftit gost li—bhad-dell fid-deżert—gie lilna mogħti sabiex jikkompensa mid-dwejjaj, il-miżerji u l-impeffezzjonijiet li huma neċessarjament madwarna.”

DAL-KLIEM ħadnieh minn sentenza tal-Qorti ta' Malta li ngħatat fl-4 ta' Lulju, 1947, f'kawża ta' libell li ġġib l-isminjiet ta' Gorg Pisani, l-awtur tas-“Sengħa ta' l-Imħabba”, u l-Editur ta' “Lehen is-Sewwa”.

Il-mertu ta' din is-sentenza għal dak li għandu x'jaqsam mat-tilwima li mħabba fiha saret it-tahrifa lilna ma jinteressanx u għalhekk ma beħsibnax nithaddtu fuqu. Imma lilna jolgotna bħala letterati l-kliem li l-istess Qorti qalet dwar il-ħsieb li għandu jmeaxxi l-kittieba tal-Palk fl-għażla tas-suġġett u fit-tifsira tiegħu. Jolgotna għalix prinċipju jekk ikun tajjeb jorbot idejn il-kittieba kollha u, fil-każ li għandna quddiemna bħal issa, il-kittieba tal-Palk Malti, li l-lum għadu fil-bidu tal-qawmien tiegħu. Min-naħa l-oħra, jekk il-prinċipju jkun imghawweg, ifixkel ix-xejra tal-hajja artistika f'Malta billi johroġha barra minn triqtha. Għalhekk dehrilna li m'għandniex inħallu għaddejja fhemiet imghawġa dwar l-arti letterarja li, kif jingħad bl-Ingliż, ma għandhomx riġlejn fuqieq jiegħu.

X'inhi l-Arti, fl-aħħar mill-aħħar? L-Arti hi kollox barra katekiżmu jew ktieb tal-Morali. L-Arti mfissra fil-Mużika, fl-Arkitettura, fil-Letteratura u friegħi oħra ta' l-Eстетika, hi ħidma tar-ruħ li tpinġi l-kwadru tal-hajja mill-ġmiel li jinsab imxerred fil-ħolqien, ġmiel li ħafna drabi jifisser f'qawwa ta' ħsieb u sentiment li dan l-istess ħolqien iqanqal fir-ruħ ta' l-artist. Fi kliem iehor, l-Arti hi ħidma tar-ruħ li tipprova tfisser is-Sabih u l-Qawwi, niġifieri dawk il-kurrenti ta' impressjonijiet li jqanqlu fina huwejjeg li naraw jew li nisimgħu jew li nħossu, kif ukoll tqanqil

li jiġi mis-sensi l-oħra jew jissawwar fil-fantasija. B' "Sabih" fl-Arti ma nifhem armonija ta' Unjamenti li jagħmlu wiċċ ħelu jew sabih, imma armoniji ta' impressjonijiet li jqanqlu fina diversi sentimenti bħalma l-irjieħ iqanqlu ħafna mewġ ma' wiċċ il-baħar, mewġ li jibdel triqtu ma' kull bidla fl-infih tar-riħ.

Il-qawwi mela hu sabih; u għalhekk hu sabih dak kollu li, meta tarah jew tisingħu jew b'xi mod ieħor thossu, iħeggek u jqanqlek. Id-deskrizzjoni ta' Quasimodo, il-ħotbi ta' Notre Dame, u Jean Valjean, il-ħabsi ta' Les Misérables bħala karattri jiġbdu mhux bil-ġmiel ta' persunthom imma bid-deħra li ż-żewġ karattri jagħtuna bħala żewġ persunaġġi straordinariji għal raġunijiet diversi. Faust ta' Goethe u Bazarov fir-rumanz Misserijiet u Wlied ta' Turgenew iqanqluna mhux għax għandhom x'jaqlagħhom f'persunthom, imma mħabba l-qawwa tal-karatterizzazzjoni tagħhom simbolika.

Fl-Arti mela, Qawwa u Ġmiel jew Sbuħija huma ħafna drabi sinonimi. Dan is-sentiment ta' amm'razzjoni li jhallat flimkien l-impressjonijiet tal-ġmiel tal-persuna mas-sabih tal-qawwa naraw ukoll fl-ammirazzjoni għal dak li hu qawwi imma le sabih. Għalhekk is-Sabih bħala oġġett ta' l-Arti, kif ingħad fis-sentenza li slitna l-kliem hawn fuq minnha, għandu defmizzjoni wisq usa' milli jidher li ried jagħtih l-Imħallef.

Aħna nistiednu lill-garrejja tagħna jistudjaw sewwa l-istatwa magħrufa ta' Laocoon li tinsab fil-Mużew tal-Vatikan. Din l-istatwa, roġhol mill-akbar ta' l-espressjoni artistika li Gotthold Ephraim Lessing bena l-istudju klassiku tal-kritika tiegħu fuqha, ifisser il-ġrajja drammatika ta' Laocoon, qassis minn Trojja li, talli fetax għajnejn il-pajzani tiegħu kontra ż-Ziemel tal-Għuda li kien il-qerda ta' Trojja, ġibed fuqu l-għadab ta' sultan il-baħar Poseidon. Laocoon jidher fil-mument drammatiku, flimkien ma' wliedu, meta, milħuqin mill-qilla ta' dan Poseidon, żewġt isriep kbar ħarġu mill-baħar waqt li hu kien qed joffri s-sagrifiċċji u daru ma' qaddu u ma' wliedu sa għaffiġhom. X'inhu li jagħmel din l-istatwa kbira? Jewwilla l-ħlewwa, is-sbuħija tas-sentiment, jonkella d-drammaticità tal-ġrajja kiefra tal-qassis Trojjan li, fil-liwi ta' ġismu u ta' wliedu joħroġ impressjonijiet ta' qilla u għadab u twerwir? Jonkella għal impressjoni tixxiebah, agra l-kant XXXIII ta' l-Infern tad-Divina Commedia ta' Dante. Il-kwadru hu tal-biza': il-Konti Ugolino, f'għat f'demmu bil-għadab, iqarram u jgiddem ir-ras ta' l-Arcisqof Ruggieri. Agra fi ftit versi l-kwadru Dantesk:

“La bocca sollevò dal fiero pasto
 Quel peccator, forbendola ai capelli
 Del capo ch'egli avea di retro guasto.”

U wara li għal ffit jerħi r-ras imsejkna ta' l-Arcisqof imqarram, biex ighid lil Dante l-grajja tal-qerq u l-ghali tiegħu, malli jtemm il-grajja kerha jerga' mill-ġdid ighaddas snienu fil-qurriegħa merttqa:

“Quand'ebbe detto ciò, con gli occhi torti
 Riprese il teschio misero coi denti,
 Che furo all'osso, come d'un can, forti”.

Jonkella aqraw id-deskrizzjoni li Milton għamel ta' Satan—Satan il-qawwi, għadu ta' Alla. Fl-Ewwel ktieb tal-Ġenna Mitlufa, fejn naraw l-anġli l-ħżiena mxevliha mis-Sema għal go qiegħ l-Infern, Satan jitkellem hekk:

“What though the field be lost?
 All is not lost; the unconquerable will
 And study of revenge, immortal hate,
 And courage never to submit or yield:
 And what is else not to be overcome?
 That Glory never shall his wrath or might
 Extort from me.”

Jew aqraw ukoll kliem Satan ingħaddab fl-istess Ktieb:

“The mind is its own place, and in itself
 Can make a Heaven of Hell, a Hell of Heaven”.

U iżjed tal-b'ża', kliem Ġobb ingarrab bla ħtija, kliem donnu dagħa kontra l-istess Hniena t'Alla:

“U wara dan, Ġobb fetaħ fommu u seħet jumu u qal:
 ‘Narrah mishut il-jum li twelidt fih, u dik il-lejla meta qalu
 ‘Tnisslet tarbija’” (III, v. 1-3). “Għax ma miftx f'guf
 ommi?” (III, v. 11).

u kliem ieħor ta' din il-għamla.

Trid tkun nieqes mis-sentiment tal-ġmiel, minn dak is-sentiment li jgajjem il-kordi rieqda tal-mużika li tinsab mistura f'kull wieħed minna biex ma tħossx il-qawwa fil-versi ta' Dante u ta' Milton u trid tkun Nisrani wisq dgħajfef jekk tieħu skandlu għax Dante għamel lill-Konti jgiddem ras ta' Arcisqof jew għax Milton qiegħed f'ħalq Satan kliek li fih innifsu hu dagħwa mill-ehrex.

Dan li għedt iqajjem il-kustjoni tar-rabta li tgħaddi bejn l-Arti u l-Hajja. Issa billi l-Hajja sakemm iddum, hi grajja morali,

ghax hi marbuta u mrazżna minn liġijiet soċjali u religjużi, tqum waħedha wkoll il-kustjoni tar-rabta bejn l-Arti u l-Moralità. Il-fehma tiegħi fuq dan il-punt jiena fissirha għat-tul f'lecture li għamilt lill-istudenti ta' l-“University Students' Catholic Guild” stampata ma' oħrajn fi ktieb “Domine, ut Videam” (Lux Press, 1946). Hawnehekk għedt, u dak li għedt għadni nżommu: “L-Arti kbira ma tistax tinbena fuq l-immoralità sew kif il-libertà politika ma tistax tinbena fuq l-anarkija. Naf li fl-Arti jista' jkollok valuri mħallta, il-ġhalieħ il-ġenju tal-bniedem jista' jiswa wkoll biex ixerred l-ereżija wiż-żina. Meta jiġri dan jibqa' sħiħ il-prinċippju li xejn ma jista' jtellef is-salvazzjoni tar-ruħ u lanqas il-ġenju fi triq hażina ma jista' jiskuża l-ereżija jew iż-żina”. Ma jidherx waħdu li jien minix minn dawk li jifirdu l-Arti mill-Hajja u jqiegħduha fuq pedestall ġhaluha 'l fuq mill-liġijiet tal-bniedem u ta' Alla? Hekk ta' min jikkundannah hażna lil D'Annunzio li jagħmel iż-żina mlibbsa bi kliem sabiħ oġġett ta' l-Arti tiegħu, u lil E. Renan li bħalu, bil-kitba tiegħu tajba (mhux li l-Insara Maltin jibdew jifhmu l-garwa tal-kelma maħduma dags il-kit-tieba eretiċi!) jlibbes sabiħ l-aġħar ereżiji kontra l-Iben t'Alla. Imma f'dawn ix-xogħlijiet il-fehma hi ċara—immoralità minn naħa u ereżija minn oħra.

Madankollu meta l-kitba hi ta' natura diversa mnejn ma tistax toħroġ fehma ta' ereżija jew ta' żina, hliet meta ġġebbidha biex toħroġha bil-fors, il-kritika trid tkun immexxija minn prinċippi sħaħ, trid issir bil-ġhaqal, fi ftit kliem trid tkun maħsuba u mdawla, biex ingħid hekk, min-nirien tal-Karità Nisraniya. Waħda mill-akkużi li l-egħdewwa tagħna jagħmlu lill-Insara hi li r-Reliġjon hi għadu ta' l-Arti—ghax, iġħidu, tnixxef l-egħjun ta' l-ispirazzjoni, toħnoqna bit-twerwir ta' l-awtoritajiet religjużi. Sir Arthur Quiller-Couch f'lecture dwar Tradition and Orthodoxy li ta lill-istudenti tiegħu fl-Università ta' Cambridge, iġħid li l-bieċa l-kbira tal-versi religjużi mhix hliet taqbil — bad verse; u Carducci, kif tafu, li kien minn ġhalih, kien jagħmel liġi biex ma jħallix lill-qassisin jiktbu versi. Imma t-tnejn għarfu eċċezzjonijiet għat-tezi tagħhom. Sir Arthur Quiller-Couch stqarr il-kobor ta' l-ispirazzjoni religjuża fil-poeżija ta' Dante (jiena ma' dan kont inżid lil Milton, Klopstock u Thompson barra oħrajn) u Carducci fahħar il-poeżija ta' Giacomo Zanella. Dak li rrid nuri hu li aħna l-insara ma għandna ngħagglu jew nagħmlu xejn li bih nistgħu nagħtu raġun lill-egħdewwa tal-Knisja, ma ngħidu u

naghmlu xejn li mhux maħsub biżżejjed minn qabel li mħabba fih fil-hajja l-Arti tieghu kienet imfiakla minn attacki horox.

L-ebda canfira ma hemm fi kliemi għax l-ebda bniedem ma hu f'sikktu fil-hinijiet kollha. Hemm hinijiet meta wieħed iħossu jfur u dak li jgħid iħażžu bil-ghaġġla. Imma mhux kulma jinkiteb jintesa malajr; l-aktar il-kritika kontra kittieb li jkun lahaq standard fil-letteratura tal-pajjiż. Is-sengħa tal-kitba għomorha twil!

Fil-lecture tiegħi li semmejt jien kont ilqajt għall-oġġezzjoni li tista' ssirilna mill-eghdewwa ta' l-Insara—minn dawk, jiġif-~~fieri~~ieri, li jgħidu li r-Reliġjon tnixxex l-egħjun ta' l-Arti vera. Bie x poezija tkun tajba jektieg tkun reliġjuża bid-dieher? Ma nistax intawwal b'x intenni dak li għidt fuq dan. Imma fil-qosor ingħid li kull espressjoni ta' gmiel tagħti għieh lill-Hallieq bħalma l-kwiekeb jagħtuh għieh, daks kieku kienu pulptu tal-knejjes. Il-kustjoni l-kbira hi meta xogħol letterarju tista' tgħid li hu immorali jew-eretiku. Bie x twieġeb għal din il-mistoqsija trid qabel wejn tifhem li l-Arti bħala espressjoni tal-personalità tal-bniedem tirrifletti l-personalità fil-buġijiet tagħna kollha — sbieħ jew koroh, normali jew anormali; u jekk tifhem dan ma għandekx għax titkax jew tistgħeb meta l-artist fil-hin ta' l-ispirazzjoni jf'sser xi tqanqil il-qalb li ma jkunx sewwa f'kollox meta tkejlu birriegla rqiqa tal-morali. Dak li għandek tħares hu lejn il-fehma—il-filosofija ta' l-awtur meħuda kollha f'daqqa. Jekk ma tagħmelx hekk tispicča b'x tqatta' l-ktieb ta' Gobb f'żewġ taqsimit—fit-taqsima eretika għan-nar fejn hu jehodha ma' Alla talli garrbu bla ħtija, u t-taqsima reliġjuża fejn hu għaraf imħabbet Jahwe. Ma' l-artisti, bħal man-nies sensitivi, trid tkun daqswejn qalbek generuża, is-simpatiji tiegħek iridu jkun daqswejn liberali sakemm tista' tkun hekk imħabba kunsiderazzjonijiet ta' moralità. Dak li ma għandekx tagħmel hu li tgħaġġel tara l-ħażin għax moħħok, imħabba nuqqas ta' kultura jew raġuni oħra, ma wasslekx b'x tifhem sewwa t-teżi li qed tikkundanna. Jekk ma tħallix dal-wisa' ftit għandha nifs l-Arti f' Malta, u bħall-Mawmettani, noqtluha bil-fanatizmu tagħna. Fuq hekk jien ktibt hekk: "Moral and theological orthodoxy imposes its inescapable limits; still there are harmless liberties that a Catholic artist may take with his subject. There is a certain latitude allowed for the working of the human imagination that, unlike science or philosophy, cannot survive on arid definitions alone or on logistic formulas. I take for

an instance Dante's Inferno. He is indeed a pedant who would condemn Dante's Inferno because it may not agree in every detail with the definition of Hell given by St. Thomas Aquinas or because the great poet put in Hell far too many people whom he did not like. A pedant might also quarrel with Dante because the latter does not hide his sympathy for Paolo and Francesca da Rimini, the victims of an ill-timed and misplaced passion. In this way there are many Catholic works that could be pulled to pieces and relegated to oblivion. But a student with an all round culture and knowledge of Catholic literature must make allowances for some moods so long as these are subordinated to an orthodox philosophy."

Dan il-principju jidhirti li jsakħħaħ il-pożizzjoni Kattolika quddiem l-Arti. Imma jekk minn għand il-kittieb sejrin nitolbu dejjem storja b'daqxwejn ta' tagħlima fit-tarf, bħall-ħrejjef ta' Eżopu, nistgħu ngħidu li sejrin inħaffru qabar lill-Arti letterarja f'Malta u iehor lil għeħ isinna. Minn ta' Gorġ Pisani jiena rajt żewġ drammi jinkhadmu: Is-Sengħa ta' l-Imħabba, maħduma mill-istudenti, u Il-Kewkba, maħduma mill-''Malta Union of Teachers''. Fit-tnejn hemm tagħlima. Fl-ewwel waħda t-tagħlima toħroġ waħidha mill-konsegwenzi li jidhru ċar kemm huma perikulażi għas-soċjetà; fit-tieni l-lezzjoni hija mogħtija bl-imgħarfa. Id-diżgrazzja hi li meta t-tagħlima toħroġ bl-imgħarfa l-Arti, li tirtifed mill-element ta' fantasiġa, tittlef ħafna mis-saħħa tagħha. Meta saret Is-Sengħa ta' l-Imħabba fir-Radio City, waħda min-nisa twajba tagħna nstemgħet tghid lil żewġha "Qed tara kemm jagħmel ħażin min idakħħal in-nies f'daru!... x'igħib il-libertà tal-lum!". Ah! ja mara twajba ta' skola żgħira, inti did-darba wrejt ruħek wisq iżjed għarfa mill-ghorrief li raw il-ħażen fejn ma hemmx ħlief tagħlima—indiretta kemm trid imma ċara! F'Govann dil-mara twajba rat ir-raġel li jdakħħal il-lifgħa f'komntu, għax għalkemm fis-sentenza ntqal li l-Arti ma għandhiex tiffotografata ħlief is-Sabiħ, jibqa' minnu li s-Soċjetà Malteja hi mħassra minni fuq s'isfel, li hemm ħafna rġiel kuntenti bil-bluhat ta' marthom għax għamjin. Lil dawn in-nies jeħtieġ nib-qgħu nuruhom Is-Sengħa ta' l-Imħabba sa ma jidhlu f'qoçort-hom.

Imma nerġgħu lura u naraw x'saħħa għandu kliem is-sentenza fuq ix-xejra ta' l-Arti li mhix frott ta' Malta waħidha imma tad-dinja. "Fuq il-palk għandu jiġi iffotografat is-sabiħ tal-

hajja". Xinhw sabih fl-Arti—u l-Palk hu fergħa ta' l-Arti letterarja—ghednieh; issa rridu ngħidu li dan l-ghidut fis-Seklu XX, meta wiehed seta' qara bosta xogħlijiet ta' l-Arti juri nuqqas ta' kriterji letterarji. Qal Shakespeare f'Hamlet: "the purpose of playing, whose end, both at the first and now, was and is, to hold as 'twere, the mirror up to nature; to show virtue her own feature, scorn her own image, and the very age and body of the time his form and pressure". Mela l-Arti tqiegħed il-mera quddiem wiċċ il-hajja u għalhekk jiġi li l-oġġett ta' l-Arti hija l-hajja nfisha. Li tfisser biċċa mill-Arti u twarrab il-biċċa li ma toghġbokr ifisser li trid iċċekkinha, iddgħajjef il-missjoni ta' l-Arti letterarja; u mhux biss iċċekkinha imma tagħmilha gidba, tbegħidha mill-hajja. Bħal dak li qallu naghmlu bħall-Gran Mastru Hompesch li meta qalulu li Napuljun kien bi htebu jaħbat għal Malta mingħalih li kien ser imeħħi l-problema tal-perikliġ ġdid billi jagħmel ta' birruku li ma jafx li Napuljun kien tassew ser jaħbat għal Malta! Jonkella naghmlu bħal dawġ l-uħud li jridu jhollu problemi tal-hajja koroh hafna billi jgħidu l-hom infushom li dawn il-problemi ma jeżistux hlief fl-immaginazzjoni ta' min isemmi-hom! Mhux E kien hekk, imma l-hajja hi li hi—u l-Arti tfisser il-hajja kif inhi. Dak E messu ntqal fis-sentenza mhux li l-Arti għandha turi s-sabih tal-hajja, bħal films bit-technicolour, imma l' għandha tagħti tifsira Nisranija ta' dak kollu li jiġri fil-hajja, kien ikreh, kien sabih. Imma li l-Arti tfisser is-sabih tal-hajja, sakemm hawn faqar, sptarijet, hmieg, infedeltajiet — dak lè! Nieħdu eżempju. Naghmlu li rrid nikteb "dramm" fuq il-qagħda soġjali tal-familja barrra ta' Malta. Waħda minn dawn hi gara tiegħi. Naraha liebsa mcerera għax fqira; imma jien inlibbisha l-harir bier ma nurix l-ikreh; uliedha jidgħu b' Min ħalaqhom għax neqsin mill-edukazzjoni, imma lè, jiena nurihom q'ishom anġli bħal dawġ li hemm mal-wara ta' San Pawl; żewġha l-isptar għax imħabba x-xogħol iebes waqa' b'sidru; jiena lè—jiena nuri l' żewġha qisu barri f'saħħtu, fix-xaba', ma jonqsu xejn. U hekk inkun qed nuri s-sabih tal-hajja, mhux kif inhi l-lum imma kif setgħet kienet kieku Eva ma fettlilhiex tiekol dik l-imbierka ta' tuffieħa.

Lè, l-Arti hija mera tal-hajja u l-hajja hi mħawwda mħabba d-dnub originali li hu verità storika daqs kemm huma veritajiet storiċi fil-grajja tal-bnedmin il-knejjes u l-kunventi min-naħa bl-isptarijet u d-djar tad-dnub min-naħa l-oħra. U hekk jirrap-

prezentaha l-hajja fir-rumanzi tiegħu l-kittieb Kattoliku Francois Mauriac, bl-ikrah tagħha, l-ikrah soċjali, l-ikrah tad-dnub, imma t-teżi li torbot il-fehma hija ġustifikazzjoni tal-Morali Kattolika. Ma jinieq nagħmel id-difiża tal-veriżmu letterarju ta' Emile Zola għax il-veriżmu ta' dan hu mibni fuq grajja li min-natura tagħhom għandhom jinsatru għax iwegġgħu l-ġieħ. Qed nagħmel biss id-difiża tal-veriżmu fit-triq tan-nofs. Bejn il-veriżmu ta' Zola u dak ta' Mauriac insibu dak ix-xebh li jgħaddi bejn il-veriżmu tal-għera skandaluż u l-veriżmu ta' għera li mu jwaġġgħax is-satra tal-ġisem u tal-moħħ. It-triq tan-nofs, mela, tiġġustifika fil-fehma tagħna daqsxejn ta' liberta' fir-rappreżentazzjoni tal-hajja, liberta' li turi pagni mill-hajja kif tingħax, mingħajr ma tneħhi l-istar minn fuq il-qżieżijiet tan-natura mwaqqgħa. Tabilhaqq, id-differenza li tghaddi bejn veriżmu u ieħor tista' xxebbahha lid-differenza bejn xebba bla ġieħ, li għax l-aqas hsieb li l-għera hu hażen ma tinsatarx quddiem in-nies, u min-naħa l-oħra lil xebba li għax taħseb wisq fil-hażen, b'ax ma twaqqgħax fid-dnub, tistor kull pulzier minn għonġha u riġlejha b'ax ma nġħdux ukoll tilbes l-ingwanti halli tghatti jdejha! Żewġ eżagerazzjonijiet u kif iġħid il-Malti "iż-żejjed imbidded".

Dawk li skandalizzaw irwieħhom mit-titlu "Is-Sengħa ta' l-Imħabba" qegħdin iġħizu fil-qamar jekk ma jafux li għal hafna żgħażaġħ, misserijiethom u ommijiethom, l-imħabba mhix ħlief sengħa, mhux għax għandu jkun hekk, imma għax hekk jaqbillu min fiż-żwieġ ifittex il-ġid jew il-passjoni. Les marriages de convenience hu wieħed mill-egdem soġġetti fil-letteratura pagana u Nisranija li fuqu nbnew kummiedji u tragedji. U Malta mhix xi haġa aħjar minn artijiet oħra.

Hawn Malta neqsin hafna mill-interpretazzjoni u intwizzjoni psikoloġika, nuqqas li, kif naħsibha jien, ġej minn nuqqas ta' kultura wiesgħa u ta' osservazzjoni rqiqta tal-hajja kif tingħax bl-ikreħ u s-sabiħ tagħha kollu. Ir-reqqa tad-deskrizzjoni tal-psikoloġija tal-karattri tal-bniedem, bħall-kuluri ta' kwadru ta' pittur, fiha hafna naqziet. Minn dawn in-naqziet joħroġ it-tanqil psikoloġiku li għall-bniedem normali jidher qisu għamil tal-ġenn. Fis-Sengħa t' l-Imħabba wieħed mill-aqwa mumentu psikoloġiċi, kif narax jien, hu meta Giovanni, wara li ntebah li martu bidlitu, miġsur u maġħdur għal darba, flok sawwatha jew qatilha, qallha: "Fitter itlaq, itlaq mill-iżjed fis minn quddiem. Terġax tikser il-wegħda tiegħek li għamilt lil bniedem ieħor, bħal ma ksirt il-

wegħda li għamilt lili quddiem Alla'. Kliem mimli bl-ironija ta' mħabba mil'ghuba! U iżjed 'il quddiem, minbarra l-infedeltà ta' martu, jagħraf ukoll il-ħatiġa tiegħu talli, bħala raġel, flok qagħad dejjem mehdi fil-kotba, messu ha ħsieb martu sew biew ma jħallihieq tiżloq kif ukoll biew jagħtiha d-drittijiet tagħha taż-żwieġ. Dal-kliem ma jfissirx approvazzjoni ta' l-adulterju ta' martu, l-akbar għali tiegħu, imma jurina li, daqs kemm kien iħobb lil martu, ma kellux ħila jobogħdha. U meta wara li telget, hu nfexx jibki, il-garrej jara xhieda tar-ruh magħkusa tal-bniedem imcaħ-hud mill-imħabba tal-mara maħbuba. Għamil bħal dan jidher miġnuun, imma fil-mumentu drammatiċi tal-qilla jew ta' l-imħabba inkella ta' uġiġħ, il-bniedem hu qajla normali. Fittex mumentu bħal dawn f'ħajtek u wieġeb int għal għamilek. Hekk fhimtha jien ir-ruh ta' Govann u ma stajtx niġhem il-għaliex xi nies ta' ruh ckejkna ħadu skandlu u xewwxu l-istampa. Kif tista' tfisser xort'ohra l-karattru ta' Amletu u ta' l-aħwa Karamazov fir-rumanz ta' Dostoevsky, ta' Heathcliffe f'Wuthering Heights ta' Emily Brontë, il-ħafna statwi fil-Mużew tal-Vatikan, xi kwadri fil-knejjes tagħna u ta' barra, biew ma nsemmawx ħafna karattri ta' l-Opri li, jekk toggħod traqqaq iżzejjed u twarrab is-simpatija artistika, tispiċċa biew, bħal Gerolamo Savonarola, tiġborhom kollha f'daqqa u tagħtihom in-nar f'nofs ta' pjażza. L-Arti tagħzel il-mumentu drammatiċi u dal-mumentu drammatiċi huma bosta drabi anormali. Govann f'dan is-sens hu karattru artistiku anormali imma li immorali.

U biew nagħlaq, nerga' ndur għal dak il-kliem fis-sentenza fejn jingħad li fuq il-palk għandu jiġi iffotografat is-sabiħ tal-ħajja u nteni li bħala fehma letterarja—u fil-għalqa tal-kritika letterarja għandna awtoritajiet fuq min naqgħu bħal De Sanctis, G. B. Croce, u oħrajn f'letteraturi oħra—ma jistħogqilha l-ebda attenzjoni. Kienet tkun aktar f'waqtha l-fehma ta' l-Imħallef li kieku flok hekk qalilna li l-Arti, li l-Palk hu wiehed mill-friegħi tagħha, tmbena fuq il-ħajja, hi kif inhi, bl-ikreh u bis-sabiħ tagħha, imma li t-tagħlima għandha tkun skond it-tagħlim tal-Knisja, li hi s-Saltna t'Alla imma wkoll dar il-bnedmin uliedu, mimlijin b'imperfezzjonijiet u mkabbrin bihom infushom, daqqa normali u daqqa anormali kif jagħmilhom id-dnub originali.

Tifel tas-Suq

“Sketch” ta’ G. CASSAR PULLICINO

DAN Dovik li sa nghidilkom fuqu sata’ gie bin is-sinjuri f’ dar il-ghonja, imma xortih wellditu go kerrejja u bin il-faqar. Ommu kienet tidhol ghal xi hasla hwejjeg ghand in-nies; daqqa ddabbar xi haġa talli tnaddaf il-berġa tat-Tabib tal-Gvern, oħra tindaħal biex issamsar meta jinżlu xi morini u jridu jsibu fejn joqogħdu l-art, u hekk kienet tPIXKA u tlaqqat sold mhux hażin. Missieru kien idur b’xi żarbun jew qalziet tas-suldati għall-bejgħ, u kien ukoll ibiegħ il-*gaxin*. Kont tarah jinżel il-kwartier, jiġbor il-fdal tal-mejda u mbagħad imurlek hdejn il-Fosos ta’ Sant Iermu jew fuq il-Barrakka t’Isfel u iġhajjat: “Min inbiegħlu b’*sei*?” Dan kollu jiftakru sewwa Dovik. Kif iġhaddi ż-żmien? Donnu l-bieraħ! Kien jieħdu miegħu missieru biex iżommlu waħda mill-landi mimlija b’*ta’ l-Ingliż*. U mhux hekk biss. Fis-sajf missieru kien jarma qoffa fuq dahru u johroġ ibiegħ ir-rizzi. U Dovik kien iżommlu l-landa għall-qxur imkisser, u jimxi quddiem iġhajjat “Rizzi mimli!”

Taħsbux li dan Dovik rifes is-Suq il-bieraħ! Min jiftakru haġ iġhid li Dovik kien l-ixjeh wieħed bil-posta. U ma’ tul haġtu s-Suq inbidel shih. Jiftakar il-posti għadhom mingħajr haġid bejniethom, meta kienu mifrudin waħda mill-oħra bl-ixkejjer biss; jiftakar l-erba’ eġħjun fil-kantunieri li kienu jtellgħu l-ilma mill-ġibjun ta’ taħt għall-ħasil u għax-xorb. Tgħiduli: “Mela kemm kellu żmien dan Dovik?” Sew sew anqas jien ma naf ngħidilkom, għax jien li smajt fuqu m’għand haddieħor. Imma kien twieled wisq qabel ma daħħlu d-dawl elettriku fis-Suq, għax dejjem kien iġhid li għal żmien twil jiftakru mixgħul bil-gass.

Mat-tmien snin Dovik sab ruħu lavrant ma’ wieħed bil-posta tal-laħam. Għall-ewwel bata sa dara, imma mbagħad, ftit ftit, qagħad għall-ħajja tas-Suq. Kien jisbaħlek minn kmieni jqat-ta’ l-ikkapuljat, jaħsel l-imsaren, jaqlibhom, u jimlihom zalzett minn ġol-lenbut u mbagħad ilabbar kull milwa biex jiskula ħasil il-laħam minnha u tinxef iktar malajr. Daqqiet l-im-għallem kien jibagħtu taħt is-Suq, fil-kantina, fejn kien ikun hemm il-laħam immellaħ fis-salmura ġewwa l-btieti u kien iġħabbihom il-ġebli biex il-laħam jippressa ruħu sew. Habtiet tiġihom ordni biex iservu l-laħam abbordijiet jew f’xi sptar, u

ohra kienu jibagħtu għal nofs robbu mill-hwienet tal-bahrin tat-Triq id-Dejqa, u kienu jfittxu jservuhom mill-aħjar.

Il-posta kienet imqabba tajjeb u dejjem mimlija bil-laħam. Biċċa kienu jgibuh mill-Biċċerija (dak iż-żmien kienet il-Belt) u ohra kienu jixtruħ m'għand il-bejjiegha t'Għawdex. Kont tara 'l tas-Suq joħorġu fil-bieb tal-ġenb u lill-Għawdxin iġhidulhom kemm sa jwasslu fil-prezz ġo widinthom biex hadd ma jkun jaf kemm għolla wiehed fuq l-iehor. U mbagħad il-ftehim isir, l-Għawdxi jgħidlu "Għalik mela, ħabib", u l-iehor idahħal il-laħam ġol-posta. Kien ikun laħam ta' kull xorta, daqqa xi għoġol imsemmen jew baqra niexfa mill-ħalib, ohra majjali u ohra mtaten jew ħrief. Maż-żmien Dovik beda jifhem fil-bhej-
jem: sar jaġħzel mad-daqqa t'għajn bejn laħam il-fart u laħam il-kelb, u l-muntun mill-moġħza, u kien iġhidlek 'k dik in-nagħga hix tajba biex taħdimha fil-posta skond jekk tkunx terfa' xaħam wisq jew tkunx imġelġla.

U hekk iż-żmien għaddej, Dovik kiber u baqa' jikber fil-lant tal-laħam. U madankollu kien qed isir xogħol ieħor madwaru. Għalkemm kulhadd kien ikun mehdi b'xogħlu, Dovik kien ikun jaf li dawk in-nies bil-horġ mixħut fuq spallithom kienu l-ġenniena tat-tjur li jistennew 'il tal-posti joħorġu barra s-Suq filgħodu kmieni biex jikkurdaw fuq it-tiġieġ u l-fniek li kienu ġabra mill-irħula. Kien jitgħaxxaq jara l-kaċċa mdendla fil-posta ta' quddiem, daqqa fniek salvagġi maqbudin bin-nemes jew maqtulin bl-ixkubetta fuq ir-reddiesa, ohra xi erba' borok ionkella, meta jpassi, il-gamien u s-summien. Kien jara wkoll il-bejgħa tal-ħaxix diehla mill-bieb tal-ġenb: tkun għadha ġejja m'għand il-pitkal fil-qfief imgħallmin biż-żebgħa biex jingħarfu, u kien jaf li dawk tal-posta tal-ħaxix jixtru m'għand il-pitkali bil-patakki u bl-irbeħajja u jbiegħu lill-poplu bil-flus tal-lum — bis-soldi u bix-xelini. Tal-ħut l-istess. Kienu jgħad-du l-lavranti u l-psatas tas-Suq bil-kvieviet mimlijin ħut fuq ras-hom. ġejjin minn għand il-kumpratur tax-Xatt — u l-kvieviet, imweżnin fuq il-qawwara, bl-ilma baħar iqattar minnhom, iħall-
ln ċ-ċfales minn kull fejn iġħaddu.....

Issa Dovik beda jidliel u jitqarqaċ. Kien twal u mtela' u sar moġħla hawn. Kellu xagħru wieqaf u mimxut 'il fuq u m'għonqu kellu kuruna u dirgħajh mimlijin tpingija li kien għamillu, wiehed suldat tal-Milizja bil-labar. Bħal shabu l-ohra tas-Suq, kien jinbex lix-xemx għaddejja. 'K tgħaddi mara hox-

na minn quddiem il-posta u ma tiqafx tixtri għandu malajr jiffagħha botta u jgħajjat: "Maltemp għandna, sinjuri!". 'K jara wieħed liebes l-abjad jara kif jagħmel itajjar id-demm jew l-ilma fuqu u mbaġħad iġħid "Ara jċappas!" Idejh kienu jikluh għall-ġlied: mal-baħrin min jaf kemm taw huwa u šhabu! U bejniethom gie li taw ukoll imma, haġa tal-ghaġeb, qatt ma ġera d-demm għax l-ewwel haġa li kienu jagħmlu qabel ihebbu għal xulxin kienu jvaddbu minn fuqhom l-imwies u l-iskieken biex jiġġieldu bil-fier, bil-ponn biss. Imma lit-tfajliet kien iżommhom bid-diskors u kien jagħzillhom laham xkett u jgħidilhom "Qubbajd tajtek!" U meta, xi darba wara wara nofs in-nhar, kien jiġi wieħed jaf isaffar bħall-aġħsafir kollha u jagħmel il-hsejjes tal-bhejjem, Dovik u šhabu kienu jzommuh isaffar issa bħal verdun jew bħal kanal, issa jagħmel bħal barri jew qażquż jonkella jagħmel il-hsejjes tal-karozzi tan-nar li kienu għadhom kemm daħlu. Kienu jingemgħu miegħu u jagħtuh fastidju. Daqqa jissuttawh b'xi biċċa laham imrejha, oħra b'xi haxixa midbiela. Imma qabel jitlaq kienu jnewwlulu xi biċċa zalzett jew hobza jonkella xi sieq tal-majjal għat-tisjir. U dak l-imbieriek kien jehodhom u jerga' jmur wara żmien, għax is-Suq hemm il-barka t'Alla u fiħ il-ħajja!

F'daqqa waħda Dovik xeba' Malta u tah li jsiefer. Tah li jsiefer u meta ġietu x-xoqqa f'moxtha ra kif imbarka fuq bastiment u mar Bengħazi ma' wieħed bin-negozju tal-bhejjem. Hemmhekk anqas ma saddad u telaq għal Spanja fejn għadda żmien twil jiġri minn post għall-ieħor u anki għamel šhab ma' wieħed fin-negozju tal-ħut. Kienu joħorġu bl-iskejjen, kellhom it-tunnara u kienu jsieferu t-tonn li jaqdbu, biċċa minnu għal Malta. U kemm dam hemm dara jtkellem bl-Ispanjol, sar jilbes il-kappell *sombrero* u fuq il-qalziet kien idawwar ma' qaddu terħa bħal tagħhom. Għax Dovik kien indieħes sewwa: fil-hwienet jismagħhom idoqqu l-kitarra u jċaqċqu l-kastanjoli u jħabbtu t-tanbur, jarahom jiżfnu l-*bolero* u l-*fandango* — u kultant imur jara l-festa tat-toru. Kienet tidħol il-komitiva, biċċa rekbini fuq iż-żwiemel, lebsin gobba bil-mantell iswed fuqha, oħrajn rekbini bhejjem magħluba u lebsin gobba rakkmeta b'kappell f'rashom wiesa' wiesa'. Kien jara-hom u jistagħġeb bil-qubija u bil-heffa kif kienu jduru mat-toru, l-ewwel isahħnuh bil-biċċa l-ħamra sakemm fl-aħħar joqtluh b'daqqa waħda bis-sejf twil li jkollhom. Għalkemm Dovik kien baqa' għažeb, taħsbux li ma ġerix mal-*muchachás*. Kienu

jixtequh lil Dovik, u grew warajh bil-bosta; imma dan baqa' bhal ma nghidu ahna bil-Malti "gharus is-sena kollha u z-zwieg ma jasal qatt". U hekk safiahhar ghaddew is-snin u Dovik rega' hass li jrid jigi Malta. Gabar kull ma kien faddal u halla warajh ghal dejjem 'il dik l-art tat-toru u tas-senoritas.

Issa Dovik rega' Malta u ha posta s-Suq ghal rasu. Ferhu bih shabu tas-Suq u laqghuh tajjeb. U dak in-nhar li rega' rifes it-tirgien tas-Suq bdew ihabbtu bis-skieken u bl-irtal fuq l-imwiezen u fuq il-bankijiet, u jcemplu l-qanpiena tal-bieb. U dawk li kienu ta' mparu stednuh jiekol magghom ghand dik li ssajjar wara s-Suq u lestitolhom imqarrun u fenek u torta, u xorbu l-inbid ta' Spanja u daqqew fuq il-kitarri, caqcu l-kastanjoli u giebu 'l Rużar l-Ghama jqabblilhom.....

Dan kien Dovik tas-Suq. Il-lum it-tifkira biss ghad fadal tieghu. Imma meta miet shabu qassmu s-santi bir-ritratt tieghu u f'kull posta ghandek issib wahda. Jekk tistaqsi fuq jghidulek "Ilu li miet, miskin, Dovik! Kemm gera fi zmienu! U kemm kien jaf x'ighid fuq Spanja! Ma kellniex tifel ahjar minnu s-Suq!"

Hekk hu! Dovik halliena, bhal ma kull wiehed minna jrid iwelli f'din id-dinja. U bhal nies ohra li jitwiieldu u jghixu f'ambjent zghir, halla warajh l-isem tieghu li ghamel biss hoss zghir bejn il-hitan tas-Suq.

FUQ IL-KALVARJU

Ta' PATRI V. V. BARBARA, O.P.

Nizel Bin Alla mis-smewwiet u wriena.

It-triq tas-sewwa, xettel gewwa fina

Is-sigra tal-qdusija, u lkoll imliena

B'aita ta' Dawl minn Ghajn saffa u hanina.

Ghadda jaghmel il-gid, qatt ma halliena

Fil-hemm u n-niket taghna, u bier jaghtina

Is-saltna tal-Missier, f'milja ta' hniena,

Fuq l-gholja mqaddsa b'Demmu ried jifdina.

Moghti ghall-mewt, mehklus mill-haqq Barabba,

Fetah dirghajh fuq l-ghuda bier jilqaghna

Fil-kenn ta' Qalbu, u miet, debha ta' mhabba.

Ghar biss l-imhabba kienet li nizlitu

Minn hdan Missieru fl-art midinba taghna.

U d-dinja msejkna m'gharfitux... qatlitu!

Kif sar l-Innu Malti

Tagħrif minn DUN KARM

KIENET, jekk niftakar sewwa, is-sena 1927, għodwa waħda gie fuqi d-Direttur ta' l-Iskejjel Elementari tal-Gvern, Dr. A. V. Laferla LL.D., hareġ mill-but karta bi ftit noti tal-mużika, qeghdili quddiem: "Mons, hawn dil-biċċa mużika tal-Prof. R. Sammut (M.D.), tahieji hu ftit tal-ġranet ilu u talaoni biex kiek u ma' dan il-motiv li deherlu helu hafna nara kif insib lil min isieheb xi kliem bil-Malti li jkun jista' jtkanta mit-tfal ta' l-Iskejjel tal-Gvern." "Jiena", issokta jgħid, "hadt il-karta minn idu u għedtlu li naqdi mill-aħjar li nista'". "Fl-istess hin", kompla jgħidli, "hsiebi ġera fuqek, u għidt: 'Din il-biċċa hadd ma jista' jaqadini aktar minn Dun Karm'; u issa, arani hawn biex infissirlek ix-xewqa tiegħi."

Lil Dr. Laferla jiena ma xtaqtx inghidlu "le", u wegibtu: "Nara daqsxejn ix-xejra tal-mużika, u kif jidhri l-aħjar li naghmel".

Kif dhalt fl-appartament tiegħi fi Triq l-Ifran, il-Belt, mort fuq il-pjanu, daqqajt mill-aħjar li stajt dak il-mottiv, li għad ma kellux akkumpanjament, fittixt inlaqqa' mar-ritmu tal-mużika r-ritmu tal-vers Malti. Rajt li ebdha vers ma kien qed jaqbel, jew għall-anqas jersaq ma' dak il-mottiv, hliet il-vers tal-hdax ('endekasil'abu') u billi l-motiv kien qasir, ma kenux jidhru, fil-medda tiegħu kollha, hliet tlieta minn dawn il-versi. U jiena għidt: Bi tliet versi x'nista' naghmel?! Imma hsiibt ftit u għad-diet bhal berqa minn moħhi l-lemha ta' l-Innu Nazzjonali, fis-sura ta' talba l-Alla għal Malta.

Għarrixt fiż-żmien li fih konna ninsabu u billi dik il-hal ta kien hawn ftit ta' antagoniżmu pulitku jiena fittixt li nressaq u nghaqqad lil kulhadd f'rabta ta' mhabba religjuża u patrijottika. Tennejt il-motiv u harġu dawk is-sitt versi li l-lum bosta mill-Maltin fil-Gżejjer tagħna u barra jafu bl-ament.

Dr. Laferla tgħaxxaq bil-hsieb ta' l-Innu Malti, u bil-versi li jiena sawwartlu u t-tagħlim tal-versi fuq il-mużika lit-tfal ta' l-Iskejjel tal-Belt hu beda b'hegga kbira, u fil-festa tat-8 ta' Settembru, 1928, instema' l-ewwel darba wara t-tahdita fuq l-Assedju l-Kbir u r-rebha tal-Maltin li ssir f'dik il-gurnata.

Għal xi snin dak l-Innu baqa' jinstema' biss mit-tfal ta' l-Iskejjel fil-festa tar-rebha. Imma darba fettilli nidhol fil-

Każin King's Own, tal-Belt, sib t lis-Sur Vincent Ciappara, is-Surmast tal-Banda "King's Own" u għed tlu: "Surmast, inti taf li hemm dak id-daqsejn ta' Innu Malti li jkantaw it-tfal ta' l-Iskejjel fit-8 ta' Settembru, erba' noti helwin tassew tal-Prof. Robert Sammut M.D. Issa kieku inti tistrumentah għall-banda biex ikun jista' jindaqq fil-Pjazza għal xi okkażjoni bħal din ma tkunx haġa sabieħa?

Il-hsieb għoġbu lis-Surmast...; wegħedni li jagħmel hekk, u hekk sar. Fis-sena 1936, l-Innu ndaqq l-ewwel darba mill-Banda "King's Own" fil-Festa Nazzjonalij tat-8 ta' Settembru. Warajha daqqitu l-Banda San Mikiel, ta' Haż-Zabbar, fil-festa tal-Madonna tal-Grazzja. Imbagħad il-Banda tal-1st K.O.M.R., il-Baned Militari u baned oħra, u bil-ftit il-ftit l-Innu ha xejra popolari gmielha.

Fil-1938, Miss May Butcher għamlet ta' dan l-Innu traduzzjoni tajba hafna bl-Ingliż li dehret flimkien ma' l-oriġinal Malti, l-ewwel fit-"Times of Malta", imbagħad fl-edizzjoni sabieħa ta' l-Innu pubblikata f'Lixandra, ta' l-Eġittu, mill-Għaqda Maltija ta' hemmhekk li qieghda tħabrek kemm tiflaħ għat-tixrid tal-qari Malti.

Dan l-aħħar il-Gvern iddikjarah uffiejalment bħala l-"Innu Malti", bid-dmir li kul l banda ġo Malta li ddoqq programm fil-pubbliku għandha ddoqq ma' l-Innu "God Save", l-Innu Malti.

Din hija l-istorja ta' l-Innu Malti.

IL-KURĊIFISS TAL-GHOLJA

*Kien waħdu fuq il-għolja
U minsi minn kulhadd,
Bil-qalb maqsuma għall-bniedem...
U ħajr ma raddlu hadd.*

*Niżżluh minn hemm; u qalu
"Għalfejn dak il-Mislub?"
— Serrpet is-saħta f'daqqa,
U l-għera ġewwa l-qlub.*

IL-GHANJA TA' L-GHASAFAR

Għannu, ghasafar sbieħ, kull għanja hehwa
li tfur minn qalbkom u mar-riħ ta' xerted
minn bejn il-friegħi qalb il-gonna mwarra
b'ilhna ta' mħabba!

La tibzghux minna, mit-taħbit u l-hsejjes
li jaslū hdejkom; mill-ghajjat li jtarraz,
mill-glied u mit-twerziq li donnu jwaħħax
il-beraħ tagħkom.

Ahna ma nafu xejn bil-gmiel u l-hlewwa
tal-għana tagħkom. Ma nafux bil-hemda
li ssahħar il-gholjiet li jisimghukom
tghannu ferħana,

Għax ahna mitlufin fil-glied, fil-ghira
u fiċ-ċekċik tal-flus li jdoqqu isbaħ,
fil-widnejn tagħna, mit-tisfir u l-għana
hehwa ta' fommkom.

Għannu, ghasafar sbieħ! U waqt li tghannu,
araw tri gmiel madwarkom, qalb il-ħdura;
halltu lehenkom maċ-ċarċir ta' l-ilma
f'widien għannejja.

Tigux fuq djarna fejn il-għana sbejjah
ta' qlubkom hienja fid-damdim jintillef
u l-hsejjes tagħna. Iggerrew fejn tridu
qalb raba' u gonna,

fis-sema beraħ mnejn taraw l-agħdajjar —
mirja ta' gmiel u seħer tan-Natura,
u fejn, xhin tilmħu x-xbieha tagħkom fl-ilma,
tinzlu tixorbu.

Nixtiegħi bhalkom! Għax jien ngħix bil-għana
li jfur minn qalbi wkoll xhin nisma' lilkom
tghannu bil-ferħ, u xhin jixegħlu f'moħħi
lwien is-sbuħija.

*Huduni magħkom! Jien inħobbu l-beraħ
tas-sema sbejjah b'xi shabiet gerrejja
bħall-gwienah tagħkom ħfief, u nħobb mill-għoli
nar'hom ix-xmajjar.*

*Tajruni fuq l-għoljiet, għasafar helwa!
ħuduni 'l bogħod minn hawn, ħuduni magħkom
fejn ma n'ismax għajjat u biss nitgħaxxaq
bil-għana tagħkom!*

DUN FRANS CAMILLERI.

T A L B A

*Lejk, o Marija, — ngħolli t-talb tiegħi
Għaliex mingħajrek — bħal zokk bla friegħi
Għemil il-bniedem; — u l-qalb muġuġha
Toħlom kemm toħlom — ma ssibx ħlief frugħa.*

*Il-ġid u l-qawwa, — l-għerf u s-sbuħija
M'ħumiex ħlief ħolma, — ommi Marija;
Fejn hu, mingħajrek — l-hena w il-ferħ?
Int imħabbitna — it-tama, s-serħ.*

*Bħal sigra mnezżgħa — mill-ward u l-friegħi,
Bogħod minn imħabbtek — din il-qalb tiegħi.*

Taħbit il-Qalb

Kull darba li nqiegħed
 din idi fuq sidri...
 Inħoss ġewwa fiġa
 Bħal haġa qed tħabbat
 F'xi rokna moħbija...
 Il ġewwa, go qalbi, fil-qiegħ...
 Qed tħabbat w issammar
 Bla ebda mistrieh;
 Waħedha
 Bħal wiehed taht l-art qed iħaffer bil-lej'
 Biex jeqred l-egħdewwa fuq rasu
 W iġibhom fix-xej'.

Kull daqqa, meqjusa,
 Hassejtha go qalbi magħfusa,
 Iddamdami maħnuqa
 U tidwi go fiġa fis-skiet,
 Bħal ħoss ta' xi ġebli
 Li taqa' mill-gholi fl-ilmiet...
 U tqanqal din qalbi
 Minn xniexel għerugħa
 W iġġa, jħalni nirtogħod
 Bħa haġa theddidni mill-bogħod...
 Għax naf li f'dik l-id
 Qed tħabbat w issammar
 Hemm fehma li trid
 Iġġarraf u tkisser u thott
 Kull qawwa li l-ħajja f'miljitha taf trodd.

Nistħajjel li nħoss f'kull taħbita,
 Id-daqqa qalila w imqita
 Tal-mewġa fir-rwiefen xitwija,
 Li tħabbat imghaddba
 Mal-plajja blatija,
 Li tlekol u taħfi u tagħleb mas-snin
 Is-swar donnhom ġganti weqfin,
 W iddewweb saħħithom mis-sies
 f'gozz ramel imxerred fil-baħar bla qies.

Ghalhekk ma' kull daqqa
 Hemm fija xi haġa tirtogħod
 W inħoss li bil-mod
 Qed tongos il-ħeġġa
 Taż-żmien taż-żgħożija
 W il-ħila w is-saħħa li biha
 Dil-qalb kienet tfur...
 U mifni u magħdur
 Inħoss li kull daqqa qed teqred go fija
 L-imrammi żongrija
 Li fuqhom tistrieħ din il-ħajja
 U tħalli warajha
 Ġerħiet u ħerbiet
 Li tikber mas-sin u tiżdied...
 W inħossni għajjen
 Bħal niezle pass pass it-turgien
 Tal-qabar quddiemi mißtuh
 Fejn jaqa' w jindifen dal-ġisem bla ruħ.

Ghalhekk fuq xofftejja
 Id-daħka ta' darba
 Il-lum donnha tiddlet bħal f'karba.
 W ittaqqlu riglejja
 W iddalmet għajnejja
 U f'qalbi l-ferħ siket
 U tbiddel hekk f'daqqa bħal f'bikja ta' niket.

Zgħożija, zgħożija,
 Għasfur ġej mis-sema,
 Fejn jidhak il-hena bla demgħa,
 Fejn tlellex id-dija misfija,
 Għasfur li fil-masġar ta' qalbi
 Bir-roġħda tal-ħajja mimlija
 Kont tarmi madwarek
 Il-ħlewwa balzmija
 Ta' għanjietek sabiħa
 Mogħnija bil-fwieħa,
 Ta' nida u ta' żahar,
 Zgħożija, zgħożija,
 Fejn ħrabtli hekk f'daqqa?

Kif tirt minn go fija?
 U wahdi u mbikkem hallejtni
 Bieq nibki fl-imrar
 Iż-żmien tar-rebbiegħa li karab u tar!

.....
 Kull darba li b'idi fuq sidri
 Inħoss dit-taħbita
 Did-daqqa meqjusa w imqita,
 Ta' l-id li moħbija
 Qed taħdem qerrieda go fija...
 Nistħajjel f'kull daqqa
 L-id mgħaddma tal-mewt qed issammar
 Bil-lejl u bin-nhar bla mistrieħ,
 Qed taħdem bieq thejji t-tebut
 Fejn ġismi minn ruħi mifrud
 Għad darba jimtedd bieq fl-aħħar jistrieħ.
 W id-daqqa ta' l-aħħar fuq l-aħħar musmar
 Tkun l-aħħar taħbita go sidri musfar
 W ikun dak it-tmien...
 L-egħluq ta' dil-ħajja ta' dmugh
 Ta' niket ir-ruħ
 W il-ftuħ ta' ħajja oħra ta' hena u ta' sliem!

G. DELIA, S.J.

IL-QABAR TAR-REBBIEGħA

Meta mal-mingel taqa' l-aħħar sbula
 u tinxef ġewwa l-wied l-aħħar ħofra ilma,
 ġwejda r-Rebbiegħa tmut u dlonk tindifen
 f'qabar fil-plajja;

Lx-rewk madwari jirgħel lampi vjola
 il-ferli dritt u għoli joqgħod għassa,
 u r-rirbebb bi ħduritu sewdenija
 jagħmel il-oistu.

Mejta r-Rebbiegħa ħdejn il-mewg tistenna
 li jidħol Marzu fuq il-ġwieanaħ kohol
 tal-qtajja' tal-ħuttaf u jdoqq it-tromba
 tad-dawl u l-ġmiel.

A. BUTTIGIEG.

Bini Mwaqqa'

Kienu ghadhom qishom hawha
 Fl-isbah žifna tal-ghoxrin
 Meta nqerdu, w mietu hesrem
 Sajja, qlubhom imghannqin!
 Halfu kienu dik il-lejla
 Illi jibqghu ta' xulxin:
 Halfu kienu li mħabbithom
 Ma tintemma ma' tmiem is-snin.
 Kemm-il tama nbriet bhal holma!
 Kemm-il ħsieb miġl-aktar bnin!
 Kemm-il xewqa rat twelidha
 Gewwa dawċ il-qlub henjin!

* * *

Tgħidulix li l-ħajja tahmel
 F'din id-dinja lit-tgawdija;
 Tgħidulix li l-hena jseddag
 Gewwa qlub bin-nar mimlija!
 Għax minn fejn il-kwiekeb tiżgħad
 Bojod, sbieħ, bl-eluf u l-mija,
 U lid-dawl li nefah fihom
 Alla, jixħtu 'l hawn mormija,
 Għet il-Mewt biew itkeffinhom —
 Biew itkeffen liż-żgħożiż —
 Go l-intejjen tan-nigġieża
 U t-tqarmiċ ta' jdejn mherrija!

* * *

Issa biss il-ġebel għeri
 Ifakkarni f'dawċ l-uċuħ:
 Bin i mwaqqa', mwerwer, ikreh,
 Li tistħajlu krib ir-ruħ.
 Izda meta fil-ghaxrija —
 Ma smajtux inti w għaddej? —
 Tibda troxx id-dalma u l-kwiekeb,
 U n-nghas jinżel, in-Nessej,
 Donnok tisma' minn ġol-ġebel
 Ix-xofftejn tal-maħbubin,
 U t-taħbit ta' qlub imghagġla
 Wens l-iljieli mudlamin!

* * *

*Għax il-Mewt ittertag tista'
Biss il-ghadam tal-bnedmin:
U fis-skiet ta' fil-ghaxija
L-erwieh jergghu għand xukxin!*

2. 8. 47.

W. GULIA.
(Student tal-Letteratura)

“THE PILLAR OF THE CLOUD” (Newman)

*Mexxi, Dawl hanin, qalb dal-baħħ sewdieni,
Mexxini Int!
Il-lejl imdallam u bogħod jien mid-dar —
Mexxini Int!
Hares mixjieti; jien ma rridx li nara
Id-dehra mbiegħda—biżżejjed pass għaliġa.*

*Mhux dejjem kont hekk, lanqas tlabt li Inti
Għandek tmexxini.
Fittixt naghžel u nsib triqt!, iżd'issa
Mexxini Int!
It-tlellir ħabbejt, u, għalkemm beżagħni
Il-Kbur ħakimni; tiftakarx fl-imghoddi.*

*Qarwiewtek ilha tharisni, li żgur
tibqa' tmexxini,
Minn fuq art mghaddra, rdum u wileg, sakemm
Ighaddi il-lejl;
U malli jisbaħ wiċċ l-angli jtbissem,
Li jiena ili nħobb u tlift għal ftit.*

G. MICALLEF.
(Student tal-Letteratura)

Dawra mal-Bibljoteka

• *Tagħrif miġbur minn E. R. LEOPARDI*

"Wherever there is a civilization there must be books, and wherever there are books there must be libraries."

L. STANLEY JAST.

IL-BIBLJOTEKA Rjali, ta' Malta ghandha warajha storja ta' madwar 400 sena. Kienet is-sena 1555, meta l-Kunsill ta' l-Ordni, taht il-Gran Mastru de la Sengle, qatagħha li kellha ssir Bibljoteka biex fiha jingabru l-kotba kollha tal-Kavaleri mejjin, u li dan kellu jsir għall-kumdità ta' dawk ir-Reliġjużi li jkunu jridu jagħtuha għall-istudju. (1)

Dan kien it-twelid tal-Bibljoteka li iżjed 'il quddiem insibuha ma' ġenb il-Knisja ta' San Gwann. Wara li tqallbet minn post għal ieħor, il-Bibljoteka ttiehdet f'dar fi Strada San Giorgio, il-lum Kingsway, ma' ġenb it-Teżor ta' l-Ordni. (2)

Fis-sena 1760 kien ighix il-Ball Fra Ludoviku Guerin de Tencin, li kellu librerija privata magħrufa hafna. Issa gara li f'dik is-sena miet f'Ruma l-Kardinal Portocarrero u ħalla numru kbir ta' kotba, u billi dan il-Kardinal kien ukoll Membru ta' l-Ordni, dawn il-kotba wirithom l-Ordni. Malli sar jaf b'dan il-Ball de Tencin xtara minn għand l-Ordni l-kotba tal-Kardinal Portocarrero u, flimkien mal-librerija tiegħu privata, irregala kollox lill-Ordni, bil-patt illi din il-kollezzjoni ta' kotba, flimkien mal-librerija ta' San Gwann, issir Bibljoteka Pubblika.

Fl-aħħar snin ta' l-Ordni nsibu li l-Bibljoteka bdiet tidher għall-ewwel darba fil-bilanċi tat-Teżor, sew bħala artikolu ta' dhul kemm ukoll ta' hrug. Insibu għaldaqshekk li, fis-sena 1778, il-Bibljoteka kellha favur tagħha 2,381 skud, u li għaxar snin wara l-ispiza għelbet lid-dhul bi 850 skud. Il-Bibljoteka kelha dak iż-żmien mal-25.000 volum u kienet amministrata u mmexxija minn "Commissario Cavaliere" u minn Bibljotekariju, taht it-treġġija tal-"Camera dei Conti". Il-kotba kollha tal-Kavaleri malli jmutu kienu jmissu lilha, u l-opri li kienu

(1) Capitolo Generale, 1555.

(2) "The Royal Public Library of Malta" by Dr. A.A. Caruana.

jkunu duplikati kienu jinbieghu u b'hekk il-Biblijoteka kellha introjtu għall-manteniment tagħha stess. (3)

Iżjed 'il quddiem il-Biblijoteka kellha tgawdi renta fissa ta' 300 skud fis-sena, mill-imghax ta' 3 fil-mija fuq kapital ta' 10,000 skud li hallielha l-Abate Bruno, Uditur tal-Gran Mastru u Segretarju tal-Kanċellerija, bil-kondizzjoni li dawn l-imghax jibqgħu jgawduhom b'użufrutt oħtu u żewġ hutu subien, sakemm jibqgħu hajjin. Wara mewthom dawn l-imghax wirtit-hom il-Biblijoteka għax-xiri ta' kotba godda. (4)

Bhala l-ewwel Biblijotekarju ntgħażel il-Kanonku Għawdx i Gian Francesco Agius Sultana (magħruf bhala de Soldanis), illi kien miżmum bhala wiehed mill-aqwa għorrief tal-Gżira. Dan miet fl-1770 u warajh lahaq l-Abbè Gioacchino Navarro, magħruf bhala antikwarju, numiżmatku u poeta. L-Abbè Navarro dam Biblijotekarju għal erbgħin sena.

Fj žmienu l-kotba kienu ždiedu bil-bosta u l-post fejn kienet il-Biblijoteka ma kienx iżjed tajjeb għax kien ukoll bini qadim. Għalhekk l-Ordni qatgħet li tinbena Biblijoteka ġdida u għal din il-biċċa xogħol ġie appōsta minn barra l-perit Stefano Ittar. Il-bini li tlesta fis-sena 1796, huwa dak il-palazz sabiħ li naraw fuq il-loġoġ li, bla dubju ta' xejn, huwa wiehed mill-isbaħ li għandna ġol-Belt. Tlestew ukoll l-ixkafef għall-kotba, li saru minn flus il-Bali Perez de Sarrio. Izda minhabba l-miġja tal-Franċiżi fis-sena 1798, il-kotba ma laħqux ġarrewhom fil-post il-ġdid. Imma dan sar fis-sena 1812, meta kien Kummissarju tal-Gżira Sir Hildebrand Oakes. Fl-4 ta' Gunju ta' dik is-sena l-Biblijoteka reġgħet infetħet għall-pubbliku u ngħażel dak il-jum sewwa sew għax kien jaħbat l-anniversarju tat-twelid tar-Re Ġorġ III. Is-sena ta' wara miet l-Abbè Navarro, li difnuh f'San Ġwann, u floku lahaq il-Kanonku Giuseppe Bellanti, li kien Dekan tal-Kattidral.

Fis-sena 1831, il-Gvern qiegħed il-Biblijoteka taħt it-tmex-xija ta' Kumitat Permanenti u bhala President kien maħtur l-Arċisqof Isqof ta' Malta. F'dan il-Kumitat kien imdahhal ukoll l-Onor. John Hookham Frere. F'dik is-sena kienu stampati għall-ewwel darba r-regolamenti għat-tmexxija tal-Biblijoteka u għaċ-ċirkolazzjoni tal-kotba, kif ukoll l-ewwel katalogu, fejn il-kotba huma klassifikati skond is-sugġett.

(3) Bilancio Decennale del Comun Tesoro 1778-1788.

(4) Massa Frumentaria, Cedola Nru. 893.

Fil-1838, il-Kanonku Bellanti halla minn Biblijotekarju u floku nġażel Dr. Cesare Vassallo. Fi żmien Dr. Vassallo haġbrek haġna għall-Biblijoteka; għamel katalgu ġdid u qassam fih il-kotba skond is-sugġett. Fost dawn il-katalgi ikkompila wkoll wiehed għall-manuskritti li sa dak in-nhar kienu jinsabu fil-Biblijoteka. Bis-saħħa ta' dan il-katalgu daww il-kodiċijiet li huwa ikklassifika bdew biex haġdu l-importanza li kien jixir-qilhom u swew haġna għal min ġie wara.

Wara Dr. Vassallo, fl-1880, lahaq Biblijotekarju Dr. A.A. Caruana li dam fil-post sas-sena 1896. Dan il-Biblijotekarju huwa magħruf biżżejjed għax-xogħlijiet li halla fuq l-istorja u l-Arkeologija Kristjana ta' pajjiżna. Meta rtira Dr. Caruana lahaq floku Dr. Filippo Vassallo, li dam biss tliet xhur, imbagħad daħal Biblijotekarju Monsinjur Alfredo Mifsud. Dan il-Monsinjur, li għaraf iġharbel fl-Arkivju, ta xogħlijiet tajba li għad jiswew għal min irid iżid xi xogħol fl-istorja ta' Malta. Mons. Mifsud miet fil-20 ta' Diċembru 1920, u sar Biblijotekarju l-Professur Enrico Magro li kien qabel Rettur ta' l-Università. Wara l-Prof. Magro, fl-1 ta' Lulju 1923, sar Chevalier Hannibal P. Scicluna. Fi żmien Chev. Scicluna l-Biblijoteka haġdet xejra oħra: kiber bil-bosta n-numru tal-kotba, sar il-katalgu l-ġdid bis-sistema Dewey u ngabret għaliha l-kollezzjonj tal-kotba li jittrattaw fuq Malta u li ġiet imsejha "Melitensia". Taht it-treġija ta' Chev. Scicluna ngabar ukoll taht is-saqaf tal-Biblijoteka l-Arkivju ta' l-Ordni li qabel kien merfugħ f'Dipartimenti oħra tal-Gvern.

Fit-2 ta' Gunju li għadda, flok Chev. Scicluna, li rtira, lahaq Biblijotekarju Dom Mawru Inguanez, O.S.B. Dan il-Patri Benedittin ma hemmx għalfejn wiehed iġhid bosta fuqu għax ismu huwa magħruf mad-dinja kollha. Biżżejjed wiehed jiffi x-xogħlijiet tiegħu u li wiehed jiftakar li kien Biblijotekarju u Arkivista ta' Montecassino biex nifhmu sewwa min huwa dan li l-lum jinsab fostna. Minn għand dan il-Biblijotekarju nittamaw li għad ikollna xogħlijiet ta' interess kbir fuq il-Biblijoteka tagħna u li għad naraw x'importanza għandhom il-kodiċijiet li għandna.

Nghaddu issa biex naraw x'fih, jew aħjar xi ftit milli fih l-Biblijoteka ta' Malta.

Jingħad illi n-numru ta' l-opri kollha li jinsabu hawn ġew jilhaq 300,000 u dawn huma registrati taht żewġ katalgi. Taht

l-ewwel katalogu jinsabu registrati l-kotba bl-isem ta' l-awtur. Fil-katalogu l-iehor il-kotba huma klassifikati skond is-sugġett. Dan il-katalogu jimxi fuq is-sistema msejha "Dewey Decimal Classification". Din is-sistema kienet formulata fis-sena 1873, mill-Avukat Melvil Dewey (1851-1931), biex tigi wzata fiok is-sistemi l-oħra li ma kenux effiċjenti u kienu jaħlu ż-żmien. Fis-sena 1876 harġet l-ewwel edizzjoni u, fl-1942, l-erbatax-il wahda ta' din is-sistema. Dan biex nuru l-importanza li hadet din is-sistema li giet użata tista' tghid kullimkien.

Il-kollezzjoni kollha tal-kotba li hemm fil-Biblijoteka nistghu naqsmuha fi tnejn: jiġifieri manuskritti u kotba stampati. Il-fergħa tal-manuskritti tiġbor fiha l-Arkivju tal-Kavaleri ta' San Gwann, l-Arkivju ta' l-Università, jiġifieri tal-Municipju ta' Malta fl-antik, ir-registri tat-Teżor: b'kollox madwar 8,000 volum. Fost dawn hemm l-ewwel sbatax li fihom id-diplomi, kollha tal-pergamena, li l-Kavaleri rċewew minn għand il-Papiet u s-Sovrani fil-Medju Ewu.

Jinsabu wkoll fil-Biblijoteka manuskritti oħra ta' siwi kbir, fosthom il-ħajja ta' Sant'Anton Abbati, b'mitejn stampa (minjatura). Dan il-kodiċi nkiteb fis-sena 1426, minn Pierre Pierre ta' Istres u kien illuminat minn Robin Fournier ta' Avignon. Kopja ta' dan il-ktieb tinsab fil-Biblijoteka Lawrenzjana ta' Firenze, iżda f'dan ta' l-aħħar il-"colophon" ma jagħtix la l-isem ta' min kitbu lanqas tal-minjaturist. L-istampi huma magħmulin bl-istil imsejjaħ "grisaille" u hemm użati wkoll xi ftit kuluri. Taht kull stampa hemm miktub titolu fil-qosor, u riferenza għall-awtur li minnu ġie meħud il-kwadru. Fil-"colophon" insibu miktub illi dawn iż-żewġ manuskritti ġew kupjati minn arazzi kbar (magnus pannus) li kienu magħmulin "de legendis et vita ejusdem sancti" minn Jean Macellard, Sagristan Magġur ta' Saint Antoine, mis-sena 1410 sal-1417. Dan il-manuskritt kienu baġtu għalih minn l-Ingilterra u għal xi żmien kien fil-British Museum, fejn ġie studjat minn Sir Sydney Cockerell u Dr. Rose Graham. Il-ktieb kollu ġie kkupjat għar-Roxburghe Club u maħruġ minn Dr. Rose Graham fis-sena 1937. Kopja ta' dan il-ktieb tinsab ukoll fil-Biblijoteka.

Hemm numru sabiħ ta' manuskritti li ġew miktuba mis-seklu XI 'il hawn, fosthom Bibbja ta' format żgħir, il-ġmiel tagħha, u hafna kotba oħra tal-Liturġija. Fost il-manuskritti jinsabu opri shaħ ta' awturi Maltin li għadhom ma ġew qatt

stampati. Insibu miktubin djarji, tifikiriet, drawwiet qodma, kwistjonijiet li nqalghu dak iż-żmien fuq haġa jew oħra u minn dawn il-karti għad trid tinkiteb l-istorja tal-poplu Malti ta' dawn l-aħħar erba' sekoli. Għax f'dawn il-karti hemm imniżżla l-hajja ta' misserijietna, dik il-hajja reliġjuża, soċjali u familjari, kif haṣbuha u kif ghexuha f'dawk iż-żmenijiet, b'dik li hija karatteristika tal-poplu tagħna li tagħzlu mill-poplu ta' kull ġens ieħor.

Fost il-kollezzjoni tal-kotba stampati l-ewwel ma jiġu dawk li jissejhu "inkunabuli", jiġifieri dawk il-kotba kollha li ġew stampati minn mindu Gutenberg kixef l-istampa, madwar is-sena 1445, sal-1500. Minn dawn il-Biblijoteka jinsabu 45 u l-eqdem fosthom huwa "Moralia Sancti Gregorii", stampat Ruma fis-sena 1475. Il-bieċa l-kbira ta' dawn l-inkunabuli huma stampati l-Italja u xi haġa żgħira fi Franza. Minn dawk ta' l-Italja hemm numru kbir stampat f'Venezja minn Aldo Manuzio, il-famuż stampatur ta' dak iż-żmien. L-edizzjonijiet li haġu minn taht idejn dan l-istampatur, u li ġew imsejnin Aldini, iġibu l-marka "ankra", u huma mfittxija hafna. Għal dak li huwa korrettezza tat-test u l-ġmiel tal-karattru li bihom huma stampati dawn il-kotba tista' tgħid li ma jgħaddihom hadd.

Hemm taqsima oħra ta' kotba ta' legatura rari u sabiħa, illi jkomplu jzejnu l-Biblijoteka tagħna. Il-bieċa l-kbira ta' dawn il-kotba kienu tal-Gran Mastri u tal-Kavaleri u għalhekk iġibu fil-qoxra tal-ġilda l-istemmi tal-familja tagħhom. Minn din il-legatura naraw kemm kienu apprezzati l-kotba għand min kienu. Imma l-ġmiel ta' xogħlijiet li fihom trid tarah biex tista' tifhem kif inhu.

Ta' min isemmi wkoll illi l-Biblijoteka kellha minn dejjem xi ftit benefatturi illi rregalawha l-kotba tagħhom. Fost dawn l-ewwel ma għandu jissemma l-Ball de Tencin, li huwa miżmum mhux biss bhala benefattur kbir, iżda l-veru fundatur tal-Biblijoteka bhala istituzzjoni pubblika. Fost hafna donazzjonijiet ta' kotba u manuskritti nistgħu nsemmu dik tal-Kan. Agius de Soldanis, tad-Dekan Bellanti, tal-Maġistrat Edgar Parnis, tas-Sur Justin Alvarez, tal-Konti Messina, tal-Konti Caruana Gatto u tat-tabib John Berg. Fl-atriju li hemm qabel tidhol fis-sala twaħħlet irhama kbira u fiha minqusa b'ittri tad-deheb l-ismijiet ta' dawk li hadmu għall-Biblijoteka jew li rregalaw il-kotba tagħ-

hom. Dan sar biex il-poplu ma jinsa qatt min huma l-benefatturi tiegħu. Fis-sala l-kbira hemm ukoll ritratti taż-żejt ta' ħafna minn dawn il-benefatturi jew ta' dawk li kienu Bibljotekarji jonkella onoraw lil Malta bil-kitba tagħhom.

Fil-Bibljoteka hemm ukoll laboratorju fejn il-kotba u l-manuskritti jiġu msewwija b'reqqa kbira. Il-manuskritti fuq il-karta jissewwew b'metodi l-iżjed moderni, jinksew bil-ħarir fin u trasparenti u tista' tghid jerggħu jitwiieldu mill-ġdid. Il-manuskritti fuq il-pergamena jiġu mraqqgħin b'biċċiet ohra tal-pergamena u hekk wiehed iwaqqaf dik il-ħsara li maż-żmien kieku teqred kollox.

Il-barrani li jgħaddi jzur l-Bibljoteka tagħna jieqaf u jis-kanta kif pajjiż tant ċkejkien u fqir huwa daqshekk għani fi-istorja u għandu Bibljoteka li tixraq fl-aqwa bliet ta' l-Ewropa. Il-Bibljoteka ta' Malta minn mindu bdiet sal-lum, kibret bil-mod il-mod, għexet dejjem mal-poplu, qasmet miegħu l-ferħ u n-niket, giet 'il quddiem fi żmenijiet ta' ġid u batiet meta l-poplu kien batut, bħal ma ġara fl-aħħar gwerra. Izda naraw li sa mill-bidu nett li saret "bibljoteka pubblika", il-poplu li japprezza l-kultura dejjem kellu għal qalbu din l-istituzzjoni u għallhekk wiehed jittama li fiż-żmien li ġej il-Bibljoteka jkollha sehem kbir f'dik li hija formazzjoni kulturali tal-pajjiż u apprezzament ikbar mill-poplu kollu ta' Malta.

Nisel il-Kliem

(*Jorbot ma' "Lehen il-Malti", Għadd 191-193*)

BAQAT: Din l-ewwel sura li jagħtiha Caruana jien qatt ma smajtha. Dejjem smajt it-tieni sura *baqqat*, li jagħtuha Falzon u Vassalli u li tfisser "għaqqad il-ħalib bit-tames", verb denominativ ta' *baqta* "ħalib magħqud bit-tames". Jingħad ukoll *tammās*. Dozy li ma kienx jaf il-Kazimirsky jagħti l-verb *baqat* (*t* alveolari) bħala verb li jingħad il-Magħreb u li jinsab f'Pedro de Alcalà (Għarbi ta' Spanja), mill-Ispanjol *pegar* "to glue". Izda f'Kazimirsky nsibu l-verb *baqat* (*t* frikativa) "pétrir", "mêler le fromage freche appe.è iqt" (*t* alveolari). Barbera jfisser ħażin nisel il-verb Malti mill-verb *għaqqad* + *b*, prefiss fl-Għarbi tas-Sirja li qatt ma jidher fil-Malti.

BERBAQ : Dal-verb m'għandu xejn x'jaqsam mal-kelma Għar-bija *barbaq*, "sewer" fis-sens ta' "to pour down a drain or soakaway" kif haseb Dessoulavy. Għan-nisel sewwa qabel il-verb Għarbi *bardaq*, Fr. étendre, u *tabardaqa* (2ni sura) "s'éparpiller, c'est peut être le même verbe que le Syrien *badraja* (*d* frikativa) éparpiller, gaspiller son argent" (Landberg), verb kwadrilitteru maħruġ mit-trilitteru *badara* (*d* frikativa) li tfsisser "to sow, to scatter" u *baddar* (2ni sura) "to squander, to waste" (Hava). Barbera ta n-nise! sewwa meta gieb il-Malti "dal Siriano volgare *badraqa*" li tfsisser "dissipare, spendere prodigamente il suo avere", imma *d-d* Għarbija m'hix dik dentali kif giebha hu imma frikativa. Is-sura li jiena tajt minn Landberg tagħtina eżempju *ia'* metatesi u t-tibdil tal-konsonanti *d* ma' *b*. *Badraq* l-ewwel ma setgħet saret *bardaq*, bit-tge-ghid tal-ħoss *r* qabel *d*. Il-ħoss *d* inbidel ma' *b* taħt l-influwenza *ia'* verbi kwadrilitteri fil-Malti bħal *żerżaq* u *tertaq* li *ż-żewġ* bażijiet tagħhom (*żer* + *żaq* u *ter* + *taq*) jibdedw bl-istess ħoss.

BERFEL : Kif jaħsibha Barbera, dal-verb hu magħmul mill-verb *rafal* "to drag a skirt, to trail a garment" (Hava) bil-prefiss verbali *b* li jinsab fid-djalett tas-Sirja imma ma jin-sabx fil-Malti. Il-verb Malti jidher maħruġ min-nom *berfir* "a purple cloth" (Falzon) li jaqbel mal-Għarbi *būfir* "purple, scarlet" mill-Grieg *porphyra*, mnejn harġet il-kelma Latina *porpora*, Taljan *porpora*, u Malti *porpra*. Il-bdil ta' l-ilhna likwidi *l* u *r* insibuh f'ħafna kliem ieħor. Hekk flok *pitrolju* jingħad *pitlorju*. Għalkemm Falzon jagħti *berfir*, fil-Malti jingħad aktar *berfil* jew aħjar *tberfil*.

BEŻLEK (jew *beżlaq*) : "To suck frequently" (Falzon). Jin-ghad ukoll għa! meta tarbija tmeçlaq xofftejha meta tkun terda', għal xi hadd meta jtajjar ir-riq hu u jitkellem jon-kella jçappas ha'qu hu u jixrob xi haġa. Meta l-għaġin ikun idellek għax misjur ħafna ngħidulu għaġin *imbeżlaq*. Dessoulavy ma jagħtix dal-verb waqt li Barbera jnisslu minn *beżżula*, kelma li tinsab fl-Għarbi tal-Magħreb u fil-Malti. Imma din it-tifsira ma tghidilniex kif żdiedet l-aħ-ħar radikali. Jiena nfisser dal-verb bħala maħruġ min-nom *bzieq*, Għarbi *buza* : *q* bir-radikali *l* mdeffsa bejn it-tieni u t-tie!eġ lehen tal-għerq biex turi għamil li jsir ta' sikwit.

Innota li *beżlek* jew *beżlaq* jingħad ukoll għal min ibeżżaq hafna. F'das-sens *beżlek* jew *beżlaq* mela hu sinonmu tal-verb *beżżaq*, 2ni sura ta' *beżaq*. Għal xebh ma' verbi oħra kwadrilitteri maħruġin minn verbi trilitteri biż-żieda ta' radikali likwida qb. *xeblek*, mill-verb X-B-K, "To twine", Għarbi *xarbak*, minn *xabak* biż-żieda ta' lehen likwidu bejn l-ewwel u t-tieni għerq waqt li tagħna l-lehen likwidu jidhol bejn it-tieni u t-tielet għerq.

ĊAFLAS : "To make a mess scattering water about; also to work carelessly" (Caruana). Barbera jfisser il-verb Malti bħala taqsira ta' l-Isqalli *ciappa lassa* "jaqbad u jitlaq" li jingħad għal bniedem qluqi li ma jogħġbux l-istess xogħol, dejjem ibiddel. L-espressjoni Sqallija tinsab fil-Malti wkoll meta għal xi hadd ngħidu hekk *jaqbad u jitlaq*. Imma l-espressjoni Sqallija mgebbda wisq u taqbel iżjed mal-Malġi l-kelma Spanjola *chafelmejas*, "dauber" u "chafeller". "To batch, to bungle", "to mend clumsily". L-s tal-verb Malti tidher kontaminazzjoni tan-nom Spanjol *chafelmejas*. Għal kliem iehor Spanjo! li daħal fil-Malti qb. *čekjen* (Sp. chequeno), *plejtu* (Sp. el pleite), *tontu* (Sp. tonto). Imma l-aħħar żewġ kelmiet jinsabu fl-Isqalli wkoll. Dessoulavy l-verb *caflas* ma jagħtihx.

ĊAHTUR : Pl. ċhatar. "An old unseemly person or thing" (Falcon); "qualificativo di spregio indicante una persona abietta, una cosa malfatta e senza pregio" (Caruana). Kelma li għadha hajja u li jiena smajtha wżata l-Birgu fil-plural. Dessoulavy ma jagħtihix. Barbera jnissilha mill-Għarbi *xaħtura* "barca, navicella nel volgare Siriano—senso figurativo e per estensione preso dalla Sicilia ove si dice per una donna vecchia o casa vecchia o per qualunque cosa sgangherata barcazza o varcazza". Imma għan-nisel sewwa qb. l-istess kelma Għarbija *xaħtura* "blustard" "snub" mal-verb *xaħtara* u *xuħtur* "old buck, silly fellow" (Hava).

(Fadal)

Reċensjonijiet

“GHADU KEMM JIBDA” ta’ A.M. Cassola. — Lux Press, 1947.—Prezz 10s.

Bhalma ġara f’hafna pajjiżi oħra, l-aħħar li kibret fil-Letteratura Maltija kienet id-drama. Bil-maqlub tal-proża u tal-poezija, fis-seklu li għadda, jiġifieri minn żmien Luigi Rosato sal-lum, bilkemm insibu erba’ ismijiet xi nsemmu fil-ġrajja tal-palk Malti. Ried ikun M.A. Borg u xi oħrajn, f’it qablu jew fi żmienu, bħal C. Camilleri, biex tqiegħdu s-sisien tal-Palk Malti billi dawn darrew, qabel kolloxx, u hajru l-udjenzi Maltin jisingħu l-kelma Maltija fuq il-palk. Issa dan M.A. Borg, u miegħu l-kumpannija l-*Indipendenza*, kellu sieg waħda fis-seklu dsatax u oħra fis-seklu għoxrin, u għalhekk, sewwa sew bħal pont li jgħaqquad naha waħda tax-xmara ma’ l-oħra. huwa jgħaqquad l-ewwel tqanqil tal-Palk Malti mal-moviment tal-lum li tana bħala kittieba tal-palk nies bħal A. Cremona, Erin Serracino Inglott, l-aħwa Ivo u Gino Muscat Azzopardi, Gorg Pisani, Gużè Diacono u A. M. Cassola, l-awtur tal-ktieb *Għadu Kemm Jibda*.

Bħat-tijatru tagħna, Cassola wkoll *għadu kemm jibda*, u għalhekk din l-ewwel ġabra ta’ kitbiet drammatiċi nilqgħuha bħala l-ewwel nwar tas-siġra żagħżuġha msoqqija mill-ġhajr friska hierġa minn moħħ il-kit-tieb. Drabi oħra kellna għalfejn niktbu fuq wieħed mid-drammi li jinsab f’din il-ġabra, i.e. *Zwieġ il-Mewt*. Konna għedna: “..... naraw f’dan ix-xogħol bħala l-ewwel pass, li għandu jwassal għal sajjb it-toroq fi-żvilupp tal-Palk Malti, fejn is-sentimentaliżmu żejjed, il-melodramma u l-farsa baxxa għandhom iċiedu posthom, tlimkien ma’ xogħlijiet klassiċi li nkitbu biex jibqgħu fi-ixkaf tal-librerija għax qegħdin ’il fuq wisq minn fejn tista’ tilhaq il-kotba jew minn fejn tista’ tindhaded fuq il-palk. Għax fil-Malti għadna neħtieġu drammi miktuba fi proża. b’djalogi ħajja. imsawra bi kliem ħafif u mexxej li ninqadew bih ta’ kuljum jiena u Peppu u Kola u kull min jaqra, fuq inċidenti sempliċi bħal ma niltaqgħu magħhom fil-ħajja”. Dak li konna għedna jgħodd ukoll għall-ktieb kollu, fejn ma niltaqgħux ma’ kummiedja jew drammi wieħed li ma jistax jinħaded fuq il-palk, fejn il-kummiedji, tneħhi xi tnejn li miktubin għal ta’ l-ap-posta, biex idahhku biss, ma jaqgħux fil-farsa baxxa, u fejn il-proża tad-djalogi, jekk insibulha xi nuqqas, huwa sewwa sew dak li toqrob wisq lejn id-diskors imgħagġel u bla ħsieb ta’ kuljum, u għalhekk xi kull tant nieqsa mill-arti.

Barra prologu ta’ disgħa faċċati, dan il-ktieb ta’ 313-il-paġna jiġbor fiħ 8 biċċiet f’att wieħed — 3 kummiedji, buzzett u 4 drammi; żewġ kummiedji fi 3 atti u oħra f’2 atti. Fl-aħħar, imbagħhad, għandek epilogu. Il-kummiedji ta’ Cassola huma helwin fin-nisġa, imma għalkemm nibnijin fuq ħsieb ħafif, ġie li nsibu fihom serjetà ikbar milli tidher fil-wieċ, bħal fil-*Magħmudija tal-Pupi*. Il-“humour” li Cassola jdahħal fil-kummiedji aktarx iduru fuq kelma ekwivoka jew tweġiba f’waqtha, spiri-tuża jonkella b’tidwir tas-sens bħal, ngħidu aħna, meta Mona staqsiet lis-Sur Tewma “Biex taqra?” (p. 44) dan, flok ma wieġeb “Bit-Taljan” jew “bl-Ingliż”, qal “Bin-nuċċali”. Waqtiert tassew milquta dawn is-“sallies”, imma xi daqqiet jidhru li huma studjati żzejjed u ma jkollhomx

— għall-inqas fuq il-karta — l-effett li jrid il-kittieb. U hawn nixtiegu nsemmu nuqqas ċkejken ieħor ta' Cassola, illi l-kliem f'haq il-persunaġġi mhux dejjem konsistenti mal-karattri li jgħiduhom, bħal meta Franchot, sieħeb u ta' mpar Leslie, li *lanqas jaf jispelli*, jinfexx jোধoda kontra dawk li jridu li t-ftal jissemmew għall-qaddisin u jgħid: "Int rasek marbuta, għax ta' l-Azzjoni Kattolika! Intom kollha *narrow-minded*, kollha għadkom lura". Haġ'ohra li, barra f'Cassola, rajnieha fil-bieċa l-kbira tal-kittieba tal-Konkorsi ta' l-aħħar sentejn, hija dik li jdaħħlu ismijiet ta' persunaġġi għal kollox barranin — donnok qed taqra traduzzjoni ta' kummiedja b'islen barrani, jew bħallikieku l-ġrajja komika jew traġika li tkun ma tistax issir hawn Malta li! nies Maltin daqs kemm issir barra li! nies barranin.

Semmejna dan kollu imma ma rridux ninsew ir-realiżmu sabiħ tax-xeni meħudin mill-hajja li għaddejna minnha fil-gwerra f'*Erreids*, dik l-atmosfera tax-xelter tal-Mina, bil-ġlied, bit-tinbix, l-imħabba u t-talb imħalltin flimkien, u l-*pathos* ta' *Debris* — ġrajja tabilhaqq mill-hajja ta' tnejn min-nies jinħabbu li l-gwerra fir-det qawwijn u sħaħ — biex reġġhet wara laqgghethom it-tnejn immankati — tnejn min-nies *debris* tal-gwerra. Imma għal dawk li huma inċidenti u effetti drammatiki; mib-nija fuq is-sitwazzjonijiet psikoloġiċi naghzlu qabel l-ohrajn kollha *Xofftejn Magħluqa*, miktuba drammi minn fuq in-novella bit-Taljan ta' A. Cesareo "Il Cancellò di Ferro".

Meta qrajna l-ktieb kollu għadda hsieb minn rasna. Cassola s'issa l-iktar li nafuh bħala kittieb ta' kummiedji. Imma wriena biżżejjed li s-sitwazzjonijiet drammatiki jaf jaqlagħhom ukoll. U għalhekk min jaf jekk jinxtehet fuq dix-xorta ta' kitba għadx maż-żmien jagħtina drammi serji ta' tlieta jew iktar atti?

Il-ktieb ta' Cassola għandu jagħmel gid kbir lill-Letteratura Maltija. Għax għalkemm, bħalma għedna darb'ohra, "dál-kittieb għad fadallu biex jilhaq l-oghla quċċata fil-kitba drammatika bil-Malti". b'danakollu ma nahsibhiex darbtejn biex ngħid li s'issa Cassola digà laħaq fejn ftit qablu laħqu, li huwa għaraf jagħtina kitbiet originali meta l-aktar li konna neħtieġu kienu sewwa sew biċċiet tal-palk originali, flok traduzzjonijiet u adattazzjonijiet.

Naqraw l-aqwa drammaturgi u minnhom nitgħallmu s-sengħa tal-kitba, u hekk, bil-ftit il-ftit, noqorbu lejn il-quċċata sabiħa ta' l-arti. Għalhekk naqblu ma' Cassola meta qal, li barra l-istudju ta' Shakespeare u Sofokle, jeħtieġ wieħed jimita l-ġganti tad-drama tal-lum, bħal Shaw. Ibsen, Pinero, Pirandello u Priestley, u jimitahom "not so much for their philosophical conceptions as for their style and their purpose to interest and enthrall the audience".

Għedna biżżejjed. Bil-mod: hekk jinbnew il-letteraturi. U għad naraw, jekk mhux aħna wliedna, it-Tijatru Nazzjonali tagħna, bid-drammaturgi tajbin li l-kitbiet tagħhom ikunu jtkellmu minn suġġetti u interessi mhux biss individwali u lokali imma wkoll psikoloġiċi u universali.

IL-MALTI FIL-KOSTITUZZJONI L-ĠDIDA

32. (1) Id-dibattimenti u diskussjonijiet kollha fl-Assemblea għandhom isiru bil-lsien Inġliż jew Malti, u b'ebda lsien ieħor, u kull diskors li jsir fl-Assemblea għandu jiġi mitbugħ fid-djarji u fil-proċedimenti ta' l-Assemblea sew bil-Inġliż kemm bil-Malti.

(2) Id-djarji, registrar, verbali u proċedimenti kollha ta' l-Assemblea għandhom isiru u jkunu registrati sew bil-Inġliż kemm ukoll bil-Malti.

33. L-Abbozzi ta' Liġijiet kollha mressqin quddiem l-Assemblea u li liġijiet kollha magħmulin taħt l-artiklu 22 ta' dawn il-“Letters Patent” għandhom ikunu mitbugħin sew bil-lsien Inġliż kemm bil-lsien Malti, u, jekk it-test Inġliż u t-test Malti ta' xi Abbozz jew ta' xi liġi bhal dawk ma jkunux jaqbla bejniethom, ikun iġġod it-test Inġliż.

TAQSIMA VII

ILSIEN

46. (1) L-Ilsien Inġliż u l-Ilsien Malti jkunu l-ilsna uffiċjali ta' Malta.

(2) Kull registrazzjoni uffiċjali, it-tagħrifiet kollha u kull dokument ieħor mahruġin mill-Gvern Malti għat-tagħrif tan-nies għandhom ikunu bil-lsien Inġliż u bil-lsien Malti.

(3) Bla ħsara ta' dak li hu provdut xort'oħra f'dawn il-“Letters Patent” xejn ma għandu jsir sew b'leġislazzjoni jew b'egħmil amministrattiv li jekken, jew inaqqas mill-pożizzjoni tal-lsien Inġliż jew tal-lsien Malti bhala lsien uffiċjali jew illi jittanta sabiex irażżan l-użu tiegħu fis-servizz pubbliku.

47. Ebdha tibdil ma għandu jsir, minghajr qabel ma jkun ittiehed il-kunsens Tagħna b'mezz ta' Segretarju ta' l-Istat, sew b'leġislazzjoni jew b'egħmil amministrattiv, fil-liġi, regolamenti jew drawwa, minn żmien għal ieħor fis-seħħ, dwar l-użu bhala mezz ta' edukazzjoni jew istruzzjoni jew dwar it-tagħlim ta' xi lsien f'xi Università, skola jew istituzzjoni oħra ta' tagħlim f'Malta.

48. Id-dispożizzjonijiet fil-Hames Skeda li tinsab ma' dawn il-“Letters Patent” għandhom iġġoddu sabiex ikun magħruf liema lsien jew ilsna għandhom ikunu użati fi proċeduri ġudizzjarji jew kważi-ġudizzjarji f'Malta jew dwarhom.

IL-HAMES SKEDA

1. (1) Bla ħsara tad-dispożizzjonijiet ta' din l-Iskeda, il-lsien Malti jkun il-lsien uffiċjali tal-Qrati tal-Haqq ta' ġurisdizzjoni Civili u Kriminali u l-proċeduri kollha li jsiru għandhom isiru b'dak l-ilsien.

(2)

(Mill-“Letters Patent” mahruġin bil-Malti fil-
“Gazzetta tal-Gvern” tad-19 ta' Settembru, 1947.)



“PARKER”

THE

PEN

DISTRIBUTORS :-



34, KINGSWAY—VALLETTA.

Stampat fid-Dar ta' S. Guzepp—Hamrun.

ALL SORTS OF EDUCATIONAL AND
ECCLESIASTICAL BOOKS
CAN BE OBTAINED FROM
A. C. AQUILINA & Co.,
55d, KINGSWAY, VALLETTA.
(TEL. CENTRAL 4774.)

IBNU LIBRERIJA TAL-MALTI

Ixtru l-Kotba :

- Nirragunaw u Nitbissmu*, ta' Mary Meylak.
Villa Meylak, ta' Mary Meylak.
Dawra Misterjuża, ta' Mary Meylak.
Antologija—Dun Karm, bi studju qabel tal-Prof.
G. Aquilina.
L-Ewwel Għana, ta' Wallace Gulia.
Dwar il-Poeżija Maltija, ta' Gużè Chetcuti.
Min iduq ilmet in-Nil, ta' Ivo Muscat Azzopardi.
Ineż Farruġ, ta' A. E. Caruana, bi studju qabel
tal-Prof. G. Aquilina.
It-Taħbila tal-Kamra s-Safra, maqlub bil-Malti
minn Erin Serracino Inglott.
Għadu Kemm Jibda!, ta' A. M. Cassola.
Il-Għanja tar-Rebbiegħa, ta' Gorg Pisani.
Is-Santwarju tal-Madonna tal-Grazzji, tal-Kap-
pillan Dun Gużep Zarb.
Bejnietna..... Ma Temminx?, ta' R. Mifsud
Bonnici.